

KUNJOMIJET FIN-NADUR

Introduzzjoni

Il-kunjomijiet fihom studju interessanti. Huma mera tat-taħlit u tal-movimenti tan-nies minn post għall-ieħor. F'kull raħal f'Għawdex tista' tgħid li marru joqogħdu diversi nies li qatt ma kellhom konnessjoni mar-raħal. Dawn qed insejñulhom għal konvenjenza bħala barranin u jistgħu jkunu kemm Maltin kif ukoll minn pajjiżi oħra. Din ix-xejra narawha wkoll fir-raħal tan-Nadur li llum jilqa' fih numru kbir minn dawn il-'barranin'. Dawn joqogħdu fin-Nadur jew għax iżzewġu lil xi ħadd min-Nadur, bħali, jew minħabba x-xogħol riedu jsibu x'imkien fejn joqogħdu. Oħrajn kellhom l-għażla u xtraw propjetà fin-Nadur u qed jużaw din il-propjetà jew bħala residenza permanenti għax irtiraw hawn jew bħala t-tieni dar tagħhom bħala post ta' villegġjatura. Huma għamlu din l-għażla x'aktarx minħabba l-għmiel naturali u l-kwiet li wiehed isib f'dan ir-raħal.

Wiehed mill-ikbar irħula f'Għawdex

Dan l-istudju qasir li għamilt dwar il-kunjomijiet fin-Nadur ibbażajtu fuq ir-registru elettorali ta' Jannar 2013. In-Nadur huwa wiehed mill-ikbar irħula f'Għawdex. Fih insibu 3545-il persuna li huma 'l fuq minn 18-il sena li huma rreġistrati fuq dan ir-registru u għalhekk għandhom ir-residenza fin-Nadur u huma intitolati biex jivvotaw għall-elezzjoni tal-Kunsilli Lokali. Ġon-Nadur hawn 189 kunjom differenti fi 88 triq jew pjazza differenti. L-iktar triq li fiha abitanti hija Triq San Blas bi 345. Fi Triq San Blas hemm 50 persuna li kunjomhom huwa Portelli. Fin-Nadur kollu hemm 286 kunjomhom Portelli. Iżda l-iktar kunjom komuni fin-Nadur huwa Camilleri fejn insibu 311 persuna b'dan il-kunjom. L-iktar triq li fiha nsibu persuni b'dan il-kunjom hija

Triq David Cocco Palmieri (27). Il-kunjom Camilleri, li huwa wiehed mill-aktar kunjomijiet popolari f'Malta u Għawdex, ġej mill-kelma Taljana *camelliere* jew dik Latina medjevali *camelarius* li tfisser rikkieb tal-iġmla, u għalhekk m'għandu x'jaqsam xejn ma' Hal Millieri kif kien hawn min jaħseb. Kunjomijiet oħra li għandhom x'jaqsmu mas-snaġja jew xogħol huma Farrugia li tfisser sid tat-tjur. Bajada (11-il persuna biss hawn) tfisser wiehed li bajjad, u Cassar (30 persuna) ġejja mill-kelma *al-qaSSar* li tfisser wiehed li jaħsel u jiżbogħ id-drapp jew suf jew ukoll mill-kelma *al-haSSar* li tfisser wiehed li jaqta' l-ġebel. Il-kunjom Grech (87) aktarx ġej mit-Taljan *greco*, Grieg, xi ħadd mill-Greċja.


Kunjom ieħor li huwa r-raba' l-iktar komuni fin-Nadur huwa Buttigieg (151). Kulħadd jaf li l-kunjom Buttigieg ġej mill-Għarbi u jfisser wiehed li jrabbi t-tiġieg. Kunjomijiet oħra komuni huma Portelli (286), Muscat (235), Attard (131), Vella (130), Azzopardi (123), Said (110), u Borg (100). Għall-kunjom Said hemm triq bl-istess isem li kien hawn min jgħidha Sajd li mhix korretta.

Dr Mario Saliba

Kunjomijiet oħrajn li huma ftit anqas komuni fin-Nadur huma Debono (78), Falzon (69), Galea (71), Grima (81), u Mifsud (66) li aktarx ġej mill-Għarbi *mafsud*, imħassar, imfissid jew xi ħadd taqbiżlu malajr u żbukkat. Falzon (69) aktarx ġej mit-Taljan *falsone*, xi ħadd falz, qarrieqi. Sammut (50) aktarx ġej ukoll mill-isem Għarbi *Samit*, sieket, minn samt, skiet. Xuereb aktarx ġej mill-isem Għarbi *Abu shawarib* marbut ma' *sharib*, mustaċċ, jew minn għarib, *ghaurraba*, xurban.

Ta' min jinnota li xi kunjomijiet huma miktubin b'mod differenti. Hekk insibu Axiak (10) jew Axiac (9). Axiac jew Axiak aktarx ġej mill-Għarbi *ashaq*, maħbub, namrat, insomma xi ħadd li fih għaxqa! Meilak (56), Mejlak (20), Meilaq (12) jew Mejlaq li fin-Nadur ma nsibuhx. Il-kunjom Meilak jew il-verżjonijiet tiegħu ġejjin mill-kelma Melacio li hu post fil-belt ta' Sqallija Milazzo, verżjonijiet Mejlak (20), Meilaq (12) ma tantx huma komuni. Kunjom li ma tantx huwa komuni fin-

L-Iktar Għaxar Kunjomijiet Komuni



Nadur huwa Cutajar (21). Dan ġej mill-kelma Sqallija *Cutaia* li tfisser 'quċcata' jew dik Għarbija 'quttajah' li tfisser il-'quċcata tal-gholja'. Kunjom ieħor li ma tantx huwa komuni fin-Nadur huwa Bugeja (27) li ġej minn isem ta' port fil-Majjistral tal-Algerija jismu *Bejaia*. Min-naħa l-oħra l-kunjom Said (110) huwa komuni. Dan ġej mill-kelma Għarbija *sayyid* li tfisser sid. Filwaqt li l-kunjom Sciberras jista' jkun li ġej mill-kelma Għarbija *Šihab ar-Rās*, li l-ewwel parti *Šihab* tfisser kewkba u t-tieni parti *ras* tfisser kap ta' tribù. Agius (5) aktarx ġej mill-Għarbi 'adjuz, raġel xi ġħakka, imdaħħal sew fiż-żmien. Hili (27) aktarx ġej mill-Għarbi, minn 'al-hili', xi ħadd ta' ħila, kapaċi, jinqala'. Buhagiar (4) li mhux kunjom antik fin-Nadur, aktarx ġej mill-Għarbi. Minn abu, missier, sid, u hadjar, ġebel, jġifieri sid ta' xi barriera jew ta' ħafna artijiet. Cachia (7) li wkoll mhux kunjom antik fin-Nadur, aktarx ġej mil-laqam Italo-Grieg *kakias*, ħażin, kattiv.

Ftit huma l-persuni bil-kunjom Xerri (6) u m'hemmx min jiktbu bħala Scerri. Xi ħaġa kurjuża hija li f'familja waħda partikulari l-kunjom Theuma huwa miktub differenti; tal-missier Teuma u tal-omm u tat-tifel miktub Theuma. Il-kunjom Theuma huwa interessanti. Il-verżjonijiet differenti

aktarx kollha huma ta' dak originali Theuma li ġej minn Thomà li huwa l-isem tal-missier li fi żmien l-Għarab kien ikkonverta għall-Kristjaneżmu u t-tifel ħa l-kunjom 'Theuma'. Il-kunjom jista' jkun ġej ukoll mill-kelma Għarbija *al-tawm* li tfisser it-tewmi (żewġ aħwa tal-istess età). Il-verżjoni l-oħra hija li dan il-kunjom ġej mil-laqam 'tewma' li ġej mit-tewm tal-ikel. Il-kunjom 'Tewma' jew 'Thewma' huma verżjoni Maltija iktar riċenti tal-kunjom 'Theuma'. Izda fin-Nadur il-verżjoni mingħajr il-'h' hija miktuba 'Teuma'. Kunjom ieħor li nsibuh b'żewġ verżjonijiet huwa Debono (78) u De Bono (2).

Il-kunjom Borg nafu li huwa l-iktar kunjom komuni hawn Malta u Għawdex u fin-Nadur hawn 100 persuna b'dan il-kunjom. Dan il-kunjom x'aktarx ġej minn isem ta' belt fi Sqallija, Burgi. Biss din it-tifsira hija stramba għax f'dan il-post dan il-kunjom ma jeżistix. Għalhekk l-origini tiegħu tmur lil hemm minn Sqallija għax insibuh ukoll f'pajjiżi bħall-Iżvezja u Spanja (Burgia), imma bil-ge u mhux ġ (bit-tikka).


Hemm imbagħad numru ta' kunjomijiet li ssibhom għand persuna waħda. Dawn jew ikunu minn pajjiż barra minn Malta jew Maltin li għandhom propjetà fin-Nadur. Fost

dawn insibu kunjomijiet ta' kull tip. L-iktar huma kunjomijiet mir-Renju Unit jew Amerikani bħal Bovey, Kamp, Cowles, Cunningham, Duffy, Drew, Gibson, Hayden, Henry, Kilipatrick, Knowles, Lawrence, Lumsden, McPerson, McElhatton, Murphy, Pusey, Rees, Roberts, Samhan, Swindells, Thomas u Waterfield. Insibu wkoll numru ta' kunjomijiet Taljani bħal Basile, Baulina, Britto, Gallo, Giuliano, Martini, u Savona. Hemm numru ieħor ta' kunjomijiet pjuttost rari ta' persuni barranin li dejjem baqgħu jgħixu n-Nadur wara li żżewġu n-Nadur fosthom insibu Finger, Goodall, Gurr, Lumsden, Natoli, u Nwankwo. Fin-Nadur insibu wkoll xi kunjomijiet Ġermaniżi bħal Link, Mohr u Mainzer. Issib ukoll numru mdaqqas ta' kunjomijiet Maltin li ma tantx huma komuni ta' persuni Maltin li xtraw propjetà fin-Nadur bħala post ta' villegġjatura. Fost dawn insibu Catania, Costa, D'Amato, Diacono, Ebejar, Friggieri, Ghersci, Gili, Jaccarini, Laus, Melillo, Paris, Naudi, Seychell, Sillato.

Persuni b'żewġ kunjomijiet f'Għawdex ma tantx huma komuni. Fin-Nadur insibu xi nies li għandhom żewġ kunjomijiet. Dawn aktarx huma Maltin jew xi ħadd li żżewweġ u żamm ukoll il-kunjom tal-familja ma' dak taż-żwieġ. Insibu Attard Hili, Attard Said, Darmanin Demajo, Farrugia Wismayer, Formosa Melillo, Muscat Caruana, Muscat Zadorozhnaya, Sillato Said, Vella Cardona, Vella De Fremeaux, Vella El Bazza, Vella Laurenti, Vella Magro, Vella Muscat, Zammit Endrich u Zerafa Boffa. L-ebda wieħed minn dawn il-kunjomijiet mhu komuni.

Jista' jkun li xi kunjomijiet ikunu jeżistu biss temporanjament għax il-persuni ta' dawn il-kunjomijiet ma jibqgħux jgħixu fin-Nadur. Hemm imbagħad ċerti kunjomijiet li jkunu daħlu n-Nadur minn barra u baqgħu hemm għax xi persuni komplew

L-iktar Għaxar Toroq li fihom Nies



jgħixu fin-Nadur. Nistgħu nsemmu l-kunjomijiet bħal Bonnici (3), Cilia (5), Fava (2), Haber (4), Piscopo (3), Refalo (7), Scicluna (8), u Vassallo (2). Dawn il-kunjomijiet 'importati' jittkomplewx jew le jiddependi kemm il-familja jkollha persuni maskili li jżżewwġu u jibqgħu fin-Nadur. Dan illum huwa xi ftit diffiċli minħabba li l-mobilità tan-nies hija iktar xi ħaġa regolari minn qabel. Hawn nistgħu nsemmu xi ħaġa żgħira fuq xi ftit minn dawn il-kunjomijiet. Bonnici x'aktarx huwa ta' oriġini Griega.

Kunjomijiet oħra bħal Pisani (47) ġej minn laqam Sqalli, Saliba huwa Għarbi u ovvjament ġej minn salib u Muscat (235) aktarx għandu oriġini Lhudija. Perez huwa kunjom totalment barrani Latino-Amerikan. Xuereb (49) aktarx ġej mill-isem Għarbi *sahawrib* marbut ma' *sharib* li jfisser xi ħadd bil-mustacċi jew minn ghari, gharraba

li tfisser xurban. Il-kunjom Tabone (30) għandu tifsiriet kompletament differenti. L-ewwel tifsira ġejja mill-kelma Sqallija 'tabbuni' li tfisser bniedem b'moħħ sempliċi jew mill-kelma Sqallija wkoll 'tabbuna' li tfisser forn tal-ħami. X'aktarx li l-ewwel verżjoni tal-kunjom bil-Malti kienet Tabuni. It-tifsira l-oħra ġejja mill-kelma Għarbija '*tabūn*' li hija l-parti sesswali ta' barra tal-mara. Il-kunjom Zammit (25) ġej mill-Għarbi li tfisser xi ħadd serju. Zerafa (16) aktarx ġej mill-Għarbi *zarafah*, ġiraffa, jew minn *zarifa*, grazjuż. Il-kunjom Vella (130), li mhux ta' oriġini Għarbija, x'aktarx li ġej mill-kelma Taljana '*vela*' li tfisser qlugħ. Għal xi wħud din it-tifsira ma tagħmilx sens. Għalhekk hemm min isostni li l-kunjom Vella ġej mill-Katalan u jfisser 'xiħ' jew 'xiħa' u hemm min jgħid ukoll li ġej mit-Taljan minn *bella* l-femminil ta' *bello*, sabiħ, gustuż.

Dan l-istudju qasir u lanqas xjentifiku juri biss li anke f'post mhux tant kbir bħal Qala nsibu numru kbir ta' kunjomijiet li jirriflettu t-taħlit u l-mobilità tan-nies. L-istudju xjentiku tal-kunjomijiet jirrekjedi riċerka intensiva u dettaljata li tinvolvi l-istorja ġenerali u l-istudju tal-lingwi klassiċi bħal-Latin, il-Grieg, l-Ispanjol, is-Siċiljan, it-Tuskan u l-lingwi Semitiċi bħall-Għarbi, u l-Ebrajk. L-għan tiegħi ma kienx wieħed akkademiku imma wieħed soċjali u bħala suġġett li jista' jinteressa lil kulhadd.

Referenzi:

- Cassar Mario: Vestiges of Arabic Nomenclature in Maltese Surnames.
- Regjistru Elettorali: Tlettax –il Distrett, Jannar 2013.
- Wettinger Godfrey: The Origin of the 'Maltese' Surnames.

NIRRINGRAZZJAW LIL:

Adelina Savona u Charles Buttigieg (Kanada); Rita Bajada u Frank Borg - *The Maltese Center*, Astoria, (Amerika); *The Australian – Nadur Association* u *I-Helpers* (Melbourne), Frank u Carmen Muscat u Marija Xerri (Sydney) Awstralja li qassmu l-harga Nru. 116 tal-'Luminaria', Marzu 2014.

Awstralja: Sydney: Frank u Carmen Muscat €50; Emmanuel Grech: Aust\$ 50
Queensland: Aust\$ 50; Melbourne: David Mifsud: €20
Ingilterra: Albert Muscat: €20
Kanada: Marcel Haber: €40
Amerika: Maria Muscat: \$20; Joe & Ginette Pace: \$20

Alex Saliba

I.T Sales and Services

64, Ta' Said Street Nadur, Gozo
alexandersaliba@gmail.com

Tel: 21 553730 Mob: 99 864 262